



3 Евангелля св. Яна

Езус узняў вочы свае да неба і маліўся такімі словамі: “Ойча святы, не толькі за іх прашу Я, але і за тых, хто паверыць у Мяне паводле слова іхняга, каб усе былі адно, як Ты, Ойча, ува Мне, і Я ў Табе, каб і яны былі ў Нас, каб паверыў свет, што Ты паслаў Мяне. І славу, якую Ты даў Мне, Я даў ім, каб былі адно, як і Мы адно. Я ў іх, а Ты ўва Мне. Каб былі з’яднаныя ў адно, каб свет пазнаў, што Ты паслаў Мяне і палюбіў іх, як палюбіў Мяне. Ойча, хачу, каб тыя, каго Ты даў Мне, былі са Мною там, дзе Я, каб бачылі славу Маю, якую Ты даў Мне, бо палюбіў Мяне перад заснаваннем свету. Ойча справядлівы, свет Цябе не пазнаў, а Я пазнаў Цябе, і гэтыя пазналі, што Ты паслаў Мяне. Я абвясціў ім Тваё імя, і абвясчаць буду, каб любоў, якую Ты палюбіў Мяне, у іх была, і Я ў іх”. † Ян 17, 20–26

Захаваць еднасць духа

Дасканалая еднасць Айца і Сына з’яўляецца жывым і вечным узорам адзінства хрысціян. Мы з’яднаныя з Езусам праз веру і любоў, праз сакраманты і ўсё жыццё, а праз Яго – з усемагутным Богам. Св. апостал Павел гаворыць, што мы “зрошчаныя” з Хрыстом звышнатуральным і неспасціжным чынам. Як хрысціяне “паходзім” з Крыві Збаўцы. Ён трымае нас у абдымках. Суіснуем з Ім, з Яго і ў Ім.

Аднак еднасць хрысціянства, якая вырастае са з’яднання з Езусам, не можа заставацца толькі набожным жаданнем асобна ўзятага чалавека, а павінна фарміраваць усё яго жыццё. Павінна рэалізавацца ў сэрцы і паводзінах, у любові, разуменні, цяроплінасці, самаахвярнасці, дапамозе і прабачэнні.

Свет стане Божым светам толькі тады, калі наступнікі Хрыста будуць адным цэлым. Такім чынам, малітва аб еднасці і праца над гэтым з’яўляецца першым абавязкам хрысціяніна. Таму просім Пана, каб мы ўсе захоўвалі еднасць духа дзякуючы саюзу, якім з’яўляецца спакой (параўн. Эф 4, 3).

□ Ці клапачуся я аб адзінстве і ў сваім кожным жыццёвым кроку, каб мы былі адно?